

Magnus Gunnarsson
maggi@sosialurin.fo



Eiriki Rasmussen (1952-2010) til minnis

Eirik var tann fyrsti fótibóltsspælarin í Føroyum, sum eg mundi komast við.

Myndin er kám, men eg haldi meg ørminnast, at tað hevur verið ein venjingardystur millum landsliðið og pressuliðið í Gundadali í 1972. Eitt gerandiskvøld á hásumri. Undir vestara enda á HB-húsinum høvdu eg og pápi mín stillað okkum.

Hann líktist burturúr á vøllinum. Síðhærdur við sprøklutum pannubandi spentum um enni og nakka, reyðu landsliðs-troyggjuni uttaná brókunum og hosunum rullaðum niður á øklarnar. Ein rættur enfant terrible! Ein samrunnur av øllum tí, sum eyðkendi 68-ættarliðið. Ungur, villur og provokerandi. Ein laid-back lívsnjórtari, kjølfestur í teimum kátu beatlemania dæmdu 60-árunum. Sjarmerandi - fekk kvinnuhjörtu at blotna. Ein føroyskur George Best.

Á vøllinum millum teir bestu. Elegantur og stílfullur teknikari, reinur í spæli og hugburði. Bólteygad og spælskilið sjáldsama gott. Tann føddi strategurin á miðvøllinum. Hann telvaði fótibólt. Las nágreiniliga flytingarmynstur og renniteinar, varnaðist skiftini áðrenn tey gjørdust sjónlig á vøllinum, sá fyrr enn aðrir, hvussu tómu økini tóku skap, og var í heilum hann, sum sendi gløggar frísendingar í dýpdina ella í rætta renniteinin hjá framherjanum. Væl dugdi hann eisini bæði at taka ferðina úr spælinum, tá ið tað kravdist, ella at fáa gongd á umstillingsspælið við bráðum temposkiftum.

Hvussu eyðsýndar dygdirnar hava verið í dystinum millum landsliðið og pressuliðið í 1972, veit eg ikki, men eftir stendur myndin av einum spælara, sum var øðrvísi enn hinir. Og soleiðis bleiv hann við at vera. Á tí góða HB-liðnum í 70-árunum var hann í nøkur ár tann eyðkendi "El Beatle" við tí síða, flákrandi hárinum og sprøkluta pannibandinum um ennið, ein farvegur av einum hippie, ein svalandi tíðarmynd mitt í føroyska gerandisdegnum.

Hann sprakk av musikkpallinum beinleiðis inn á meistaradeildarliðið hjá HB. Hann kundi tað sama verið vorðin spennandi partur av tí pulserandi poppum-hvørvinum í Havn seinast í 60-árunum, tí tónlistagávur átti hann eisini, men uppaftur sjónligari vóru gávur hansara á fótibóltsleikvøllinum.

Longu 19 ára gamal hevði hann ein av høvuðsleiklutunum á tí HB-liðnum, sum í 1971 feldi fimm ára drúgv FM-einaræðið hjá 66-liðnum hjá KÍ. Í tí avgerandi dystinum í Klaksvík var hann ein teirra, sum gekk undan at vekja HB til stríð eftir minni góða byrjan og bráða 1-0 leiðslu til KÍ. Saman við Hendrik Dahl fekk hann í tøkum tíma HB aftur á beint við góðum einstaklingsatgerðum, sum fekk hinar á liðnum at ernast. Sigurin í 1971 var byrjanin til frálíku úrslitini í felagsins gylta tíggjuáraskeiði, sum Eirik átti sín týðandi lut í.

Seinni kom eg sum hálvvaksin at arbeiða



saman við honum - einari av mínum barndómsins hetjum - í asfaltjakkinum hjá kommununi í Havn. Í royktáminum frá glóðheita asfaltinum komu vit so liðandi at kennast. Hann var fryntligur at prátta við, hóast aldursmunurin var stórur. Mær dæmdi at fregnast um gyltu árinu í HB. Eg minnst, at hann fortaldi, at sprøkluta pannubandið, sum eg var so hugtikin av, endaði hjá einari av mongu gentunum, sum tey árinu altíð fjeppaðust uppi í honum!

Eirik var fyrrapartin í 80-árunum framvegis ikki eldri enn so, enn at hann saktans kundi spælt fótibólt á hægsta stigi, men káti lívsstílin mundi hava kravt sítt. Viðhvørt fingi vit kortini lokkað hann við til innandurafótibólt í Gundadalshøllini. Hóast venjingarstøðan ikki longur var tann, hon hevði verið, var bólteygad og teknikkurin einki viknaður. Hann var aftur miðvallargeneralurin, sum stýrdi spælinum - stutt haðani, ið hann eini tíggju ár frammanundan hevði hugtikið okkum við sínum kynstri. Mær vóru hesar løtur eitt stórt privilegium.

Lívsskeið Eiriks kann ivaleyst skiftast sundur í trýggjar partar - rætt sum ein fótibóltsdystur. Í fyrra hálvleiki var hann tann feteraði "El Beatle", síðhærði úrmælingurin á fótibóltsleikvøllinum. Sjálvur hálvleikurin gjørdist kanska í so drúgvur. Stavnhalðið kámaðist, og lívsneistin kólnaði. Men vinnarasiðvenjan fekk hann at bróta seg leysan og fara á vøllin aftur í seinna hálvleiki við nývunnum treysti. Eirik spældi eisini ein góðan dyst í seinna hálvleiki. Hann nærur yngdist upp og gjørdist ein heilt annar maður. Hann

fann sær konu og tóktist eydnusamur og í góðari javnvág við seg sjálfan.

Eirik fór at koyra hýruvogn í Auto eins og pápin. Dámligur og fryntligur var hann at koyra saman við. Dugdi væl við teimum gomlu; var kvikur út at lata upp hurðina og hjálpa teimum inn at sita. Eitt skifti hevði hann nógvar náttarvaktir. Tey árinu hevði eg tíðum morgunvaktir, og var ótespiligt gonguveður, plagdi eg at ringja eftir bili um hálvum sekstíðina. Ofta var tað Eirik, sum koyrdi meg. Eg haldi, at okkum báðum dæmdi hesar morguntúrarnar væl. Hugnaligt var at setast inn í fjálga bilin hjá Eiriki ein myrkan og kaldan vetrarmorgun. Nóg var at prátta um, teinurin av Kommansmýru niðan í Sortudíki var alt ov stuttur. Bilurin var ofta standandi eina løtu í túninum, áðrenn prátið slitnaði sundur. Tað kundi snúgva seg um gongdina hjá HB ella Liverpool, tónleikin hjá The Beatles - ella eisini um gamlar dagar í asfaltinum.

Eirik var kompromisleysur í sínum sannføringum. Tað, ið hann var, var hann heilhugaður. Hann var havnarmaður við stórum H, HB-ari av heitum hjarta, Liverpool-viðhaldsmaður um ein háls, og nógv tann besti tónleikurin segði hann, var tann hjá The Beatles. Hann kundi stundum tykjast nóg so trongskygdur og avgjørdur, men tað varð hann ikki minni sjarmerandi og dámligur av.

Seinasta biltúrin saman høvdu vit stutt fyri jól í fjør. Bøkur til umrøðu í einum mentanartátti í útvarpinum skuldu fáast til vega og flýggjast út til ymsar ummælarar. Tað gjørdist tí ein av teimum góðu longu túrunum. At hetta fór at verða okkara

síðsti túrur mundi hvørgin gruna. Nakrar fáar dagar seinni varð tann herviliga sjúkan staðfest, ið nú varð honum at bana.

Teir á 70-ara liðnum hjá HB eru longu farnir at fækkast. Í fjør var maðurin við liggjanum eftir Finni Helmsdal, nú tók hann eisini Eirik. Longda leiktiðin í seinna hálvleiki var runnin.

Takk fyri dystin, Eirik!

Suni

*You 'll never walk alone
When you walk through a storm
Hold your head up high
And don't be afraid of the dark*

*At the end of the storm
Is a golden sky
And the sweet silver song of the lark*

*Walk on through the wind
Walk on through the rain
Though your dreams be tossed and blown*

*Walk on walk on with hope in your heart
And you'll never walk alone
You'll never walk alone
Rodgers & Hammerstein*